

Il-Vizta Pastoral ta' Mons. Pietru Dusina (1575) u l-Knisja Principali ta' Hal Kirkop


Horatio Caesar Roger Vella*

*Horatio Caesar Roger Vella huwa Professur tal-Latin u tal-Grieg fl-Università ta' Malta.

Kif nafu, fl-1575, il-Vizitatur Appostoliku, Mons. Pietru Dusina, ghamel żjara lil kull raħal f'Malta u f'Għawdex, u b'xorti tajba dan ir-rapport għadu jeżisti fil-Vatikan. Jinsabu wkoll kopji tiegħu fil-Biblijoteka Nazzjonali u fil-Kurja Arċiveskovili. L-importanza ta' dan ir-rapport hija kbira, propju għaliex huwa l-eqdem li jeżisti, u għal hafna postijiet, bħal Hal Kirkop, jiddeskrivi diversi rhula qabel ma dawn saru parroċi. Fil-każ tagħna, dan ir-rapport sar 17-il sena qabel ma r-raħal inqata' minn Birmiftuh.

Qiegħed hawn nirriproduċi l-verżjoni li titratta fuq Hal Kirkop, kif tidher fl-edizzjoni ta' Patri Ġorġ Aquilina O.F.M., u tal-Professur Stanley Fiorini.¹ Il-parti li tikkonċerna lil Hal Kirkop tinsab f'folji 90 u 90v. Qiegħed ukoll taħt kull paragrafu ta' Dusina nagħti traduzzjoni għall-Malti u, fejn jehtieg, xi kumment.

Wara dawn il-kwotazzjonijiet u traduzzjonijiet, ser nagħmel kumment ġenerali fuq il-prinċipalità tal-Knisja ta' San Leonardu f'Hal Kirkop.



Pietru Dusina, Viżitatur Appostoliku.

Casale Percopi

Ecclesia Assumptionis Beatae Mariae, Casalis Percopi, sub Parrochia Birmiftu[h]

Eodem die, idem Reverendissimus Dominus Visitor personaliter accessit ad Casale Percopi, et ad Ecclesiam sub vocabulo Assumptionis Beatae Mariae dicti casalis quae est sub parochiali Ecclesia Casalis Birmiftu[h]. Casale Percopi facit domos quinquaginta; distat a Casali Birmiftu[h] per duo miliaria, et à Maccaba per alia duo miliaria. Dicta Ecclesia habet altare cum incona parva lignea Beatae Mariae, et caret portis ligneis, rectore, introitibus, oneribus et alijs necessarijs. Verum territorium situm in contrata de Marzo Scirocco, quod primo possidebatur per Cola<m> Hellun, nunc ex debito illius pervenit in manus Magnifici Laurentij Cassar, et ratione dicti territorij, tenetur in die festivitatis celebrari facere in eadem vespas, et missas, et accendere lampadam. Et iam modo dictus Cola satisfacit. Tenetur etiam alere pauperes.

Dominus mandavit quod in altaribus ex<s>istentibus intus dictam Ecclesiam à lateribus non celebretur amplius.

Knisja tat-Tluġh fis-Sema tal-Beata Marija, ta' Hal Kirkop, tagħmel mal-Parroċċa ta' Birmiftuħ

Fl-istess jum, l-istess Wisq Reverendu Sinjur Viżitatur personalment ġie f'Hal Kirkop, u fil-Knisja bl-isem tat-Tluġh fis-Sema tal-Beata Marija ta' l-imsemmi raħal, li tagħmel mal-Knisja Parrokkjali tar-raħal ta' Birmiftuħ. Hal Kirkop jgħodd ħamsin dar; huwa bogħod mir-raħal ta' Birmiftuħ żewġ mili, u mill-Imqabba żewġ mili oħra. L-imsemmija Knisja għandha altar bi statwa żgħira ta' l-injam tal-Beata Marija, u hija nieqsa minn bibien ta' l-injam, Rettur, dhul, piżijiet u bżonnijiet oħra. Imma art li tinsab in-naħa ta' Marsaxlokk, li għall-ewwel kienet f'idejn Kola Ellul, issa b'obbligu lejn dak qegħda taqa' f'idejn il-Manifiku Lawrenz Cassar, u b'saħħet l-imsemmija art, huwa obligat li f'jum il-festa jara li jiġu ċelebrati fl-istess (knisja) l-għasar, u l-quddies, u li jixgħel lampa. U s'issa l-imsemmi Kola jissodisfa (l-obbligi tiegħu). Huwa wkoll obligat li jmantni l-fqar.

Is-Sinjur ordna li fuq l-altari li jinsabu ġewwa l-imsemmija Knisja fuq il-ġnub m'għandhiex issir ċelebrazzjoni (ta' quddies) iktar.

Wiehed hawn jinnota żewġ persuni involuti: Kola Ellul u n-Nutar Lawrenz Cassar. Jidher li l-art imsemmija ta' Marsaxlokk, li d-dhul minnha kien qed jintuża biex tinzamm il-festa u biex ssir il-karità, kienet fil-proċess li tghaddi minn wiehed għall-iehor. Seta' kien li dan in-Nutar thallas minn Kola Ellul bil-biċċa art imsemmija, jew li kien werriet tiegħu. Fir-reġistri ta' Birmiftuħ jissemmew Kola Ellul u Lawrenz Cassar. Nikola Ellul, bin Ġakbu, iżżewweġ lil Antonella Sciriha, bint il-mibki Duminku, minn Hal Safi, fl-14 ta' Ġunju, 1561, waqt li Lawrenz Cassar iżżewweġ lil Katerina Scicluna, bint il-mibki Pawlu, minn Hal Kirkop, fil-15 ta' Diċembru, 1569. Waqt li Nikola u Antonella kellhom sitt itfal bejn il-1556 u l-1585, Lawrenz u Katerina Cassar kellhom sebat itfal bejn l-1566 u l-1592. Kien jeżisti Nikola Ellul iehor f'Hal Kirkop, li kien miżżewweġ lil wahda Ġakba, u li t-tnejn kellhom erbat itfal bejn l-1556 u l-1575. Fir-reġistri ta' Hal Kirkop insibu li Lawrenz Cassar miet u ndifen f'Hal Kirkop fil-15 ta' Diċembru, 1622, fl-età ta' madwar 75 sena.²

Ir-rapport hawnhekk jaghtina wkoll kalkolu ta' kemm nies kien hawn f'Hal Kirkop fl-1575. Mons. Dusina jgħidilna li kien hawn 50 dar. Skond studju li għadu kemm ġie kkalkulat u li għad irid jiġi ppubblikat fit-tieni volum tiegħi fuq Hal Kirkop, bejn l-1556 u l-1626, il-medja ta' trabi mwielda f'kull familja kien dak ta' 3.87. Dan ifisser li 50 familja tellgħet il-popolazzjoni f'Hal Kirkop sa 194, kwazi mitejn ruh. Din il-figura kellha tkompli tikber sa 495 fl-1671.³

Dwar id-distanzi msemija fir-rapport, jinsabu xi ineżattezzi. L-ewwelnett, Hal Kirkop hu ekwidistanti ma' l-Imqabba u l-Gudja, u mhux ma' Birmiftuħ. Barra minn hekk, bejn il-Gudja u Hal Kirkop hemm mil, u mhux żewġ mili, u l-istess japplika għal bejn l-Imqabba u Hal Kirkop.

Din il-knisja kellha iktar minn altar wiehed, tant li Mons. Dusina ordna sabiex ma jsirux quddies iktar fuq l-altari tal-ġnub. Dan kien isir peress li l-altari ma kinux stmati li kienu f'kundizzjoni li tixraq iċ-ċelebrazzjoni tal-quddies.

Fl-aħharnett tisemma l-istatwa ta' l-injam tal-Madonna. Il-kelma *icona* għal *icona* f'fisser "xbieha" jew "figura". Ghalkemm wiehed hawn jammetti li *icona* tista' f'fisser

“pittura”, madankollu l-kelma *lignea*, “ta’ l-injam” ma tindikax pittura ta’ l-injam, imma statwa ta’ l-injam. B’hekk ghandna, sa fejn nafu ahna, l-ewwel referenza ghal statwa tal-Madonna f’Hal Kirkop.

Jidher li din il-knisja kellha iktar minn bieb wiehed, tant li Mons. Dusina jsemmi *portis*, “bibien” (fil-plural). Dawn il-bibien ma kinux ta’ l-injam, kif kien wiehed jistenna, imma wisq probabbli tal-qasab. Minn dan u nuqqasijiet ohra, inkluż dak tar-Rettur, wiehed jista’ jimmagina x’faqar kien hawn f’Hal Kirkop. Mhux ta’ b’xejn li sikwit l-Isqfijiet ta’ Malta kienu jordnaw li jitwaqqghu dawn il-knejjes. Fil-fatt, din il-knisja giet iprofanata mill-Isqof Balaguer fl-1658.⁴

Sancti Leonardi Ecclesia Principalis Casalis Percopi

Item visitavit etiam aliam ecclesiam sub vocabulo Sancti Leonardi, constuctam in eodem Casali Percopi, et est Principalis Ecclesia dicti casalis, similiter sub Parrochiali Ecclesia Birmiftughh, quae Ecclesia habet altare cum incona lignea, et est ampla et decens, et habet pavementum. Quae ecclesia habet onus videlicet: Andreas Mangiun, qui possidet territorium in contrata del Baccari, occasione illius tenetur in eadem in die festivitatis celebrari facere vespervas, et missam, et accendere lampadam in diebus festivis, et dare anno quolibet parrocho di Birmiftu[h] ġf.90v.ħ celebranti pullum gallinacium, duos panes et vinum. Caret Rectore, oneribus, introitibus et alijs necessarijs.

Il-Knisja Prinċipali ta’ San Leonardu ta’ Hal Kirkop

Bl-istess mod żar ukoll knisja ohra bl-isem ta’ San Leonardu, mibnija fl-istess Hal Kirkop, u hi l-Knisja Prinċipali ta’ l-imsemmi raħal, bl-istess mod tagħmel mal-Knisja Parrokkjali ta’ Birmiftuħ, liema knisja għandha altar bi statwa ta’ l-injam, u hi kbira u ta’ qisien sbieħ, u għandha pavement. Din il-knisja għandha piż tabilhaqq: Indrì Mangion, li għandu art in-naħa tal-Bakkari, (u) bis-saħħa tagħha huwa obligat jara li jiġu ċcelebrati fl-istess (knisja) f’jum il-festa l-għasar, u quddiesa, u li jixgħel lampa fil-jiem tal-festa, u li jagħti kull sena lill-Kappillan ta’ Birmiftuħ li jiċcelebra (fiha) serduq, żewġ ħobżiet u nbid. Hija nieqsa minn Rettur, piżijiet, dhul u bżonnijiet ohra.

Fir-registri ta’ Birmiftuħ jissemma Indrì Mangion li kien mizzewweġ lil wahda Vennera, u li t-tnejn li huma kellhom sebat itfal bejn l-1556 u l-1575. Fir-registri ta’ Hal Kirkop, Vennera tisemma li mietet wara żewġha f’Hal Kirkop fis-27 ta’ Jannar, 1602.⁵ Tal-Bakkari, fejn Indrì Mangion kellu l-art, tinsab bejn Wied Fulija u Hal Far, hdejn art li tisemma “Il-Mizieb”, ‘l hemm minn Ta’ Hlantun.

Din il-knisja ta’ San Leonardu, li hija deskritta bhala prinċipali u li kienet kbira u ta’ qisien sbieħ u li kellha pavement, attributi li mhux dejjem gew mogħtija lil knejjes ohra minn Mons. Dusina, kellha wkoll in-nuqqasijiet tagħha, fosthom dak tar-Rettur. Jidher, però, li kellha bibien ta’ l-injam, għaliex in-nuqqas tagħhom mhux imsemmi hawn.

Mill-paragrafu li ġej, wiehed jinnota li din il-knisja kellha iktar minn altar wiehed. Wiehed jinnota wkoll li fuq l-altar prinċipali tagħha kien hemm statwa ta’ l-injam, din id-darba dik ta’ San Leonardu. Hawnhekk ukoll wiehed jista’ jgħid li din hija l-ewwel referenza għal statwa ta’ San Leonardu.⁶



Assumptio Beatae Mariae

Item etiam visitavit aliud altare, existens in dicta ecclesia a parte dextera introitus, dicatum Assumptioni Beatae Mariae, quae caret oneribus, introitibus et omnibus necessarijs; sed Jacobus Mangion in die festivitatis celebrari facit in eodem vespas et missam. Ignoratur an ex obligatione vel devotione hoc faciat.

It-Tluġh fis-Sema tal-Beata Marija

Bl-istess mod żar ukoll altar iehor li jinsab fl-imsemmija knisja fuq in-naħa tal-lemin tad-dahla, imsemmi għat-Tluġh fis-Sema tal-Beata Marija, li hi nieqsa mill-piżijiet, dħul u l-bżonnijiet kollha; imma Ġakbu Mangion jara li jiġi ċcelebrat f'jum il-festa fuq l-istess (altar) l-għasar u l-quddiesa. Mhux magħruf jekk jagħmilx dan b'obbligu jew b'devozzjoni.

Annunciatio Beatae Mariae

Item visitavit etiam aliam ecclesiam sub vocabulo Annunciationis Beatae Mariae constructam in dicto Casali Pericopi. Habet altare, portas ligneas, et caret oneribus, introitibus, Rectore et omnibus necessarijs: sed ex populi devotione tantum in ea celebratur aliquando.

It-Thabbira lill-Beata Marija


Bl-istess mod żar ukoll knisja oħra bl-isem tat-Thabbira lill-Beata Marija, mibnija fl-istess Hal Kirkop. Għandha altar, bibien ta' l-injam, u hi nieqsa minn piżijiet, dħul, Rettur u l-bżonnijiet kollha: imma kultant jiġi ċcelebrat fiha minħabba biss id-devozzjoni tal-poplu.

Din il-knisja ġiet iprofanata mill-Isqof Balaguer u mibnija mill-ġdid sa l-1636.⁷

Il-Prinċipalit tal-Knisja ta' San Leonardu f'Hal Kirkop

Ma hemmx dubju li sa mill-bidu ta' l-eżistenza ta' Hal Kirkop, il-knisja prinċipali tiegħu kienet dejjem dik iddedikata lil San Leonardu. Dusina nnifsu jsejhlha "Ecclesia Principalis". Dan qieghed nenfasizz għaliex, kif spjegajt qabel,⁸ żball ta' xi individwi, wiehed jirrepeti lill-iehor, nibbet mit li juri li mhux il-Knisja ta' San Leonardu kienet dik prinċipali, imma dik ta' San Ġakbu, li fl-1575 lanqas biss kienet teżisti. Fost dawn insemmu lil J. Micallef, A. Bonnici, C. Busuttill u S. Fiorini.⁹ Dawn l-awturi jikkwotaw kuntratt li sar fis-16 ta' Settembru, 1595, iktar minn tliet snin mit-twaqqif tal-Knisja ta' San Leonardu bħala Parroċċa, mir-Reverendu Nutar Ġwanni Debono, li jgħid li "twaqqfet il-knisja ta' San Ġakbu li tinsab fl-imsemmi Hal Kirkop bħala Knisja Parrokkjali ta' l-imsemmija bliet (jew) irħula Safi u Mqabba".¹⁰ Izda dawn l-istess awturi moderni mbagħad isemmu lil G.F. Abela, li lanqas biss isemmi lil din il-knisja ta' San Ġakbu, imma li jgħid li l-Knisja ta' San Leonardu dejjem kienet il-prinċipali.¹¹

Mhuwiex veru li flok il-knisja parrokkjali preżenti kienu jinsabu żewġ knejjes, wahda ddedikata lil San Leonardu, u l-oħra lit-Tluġh fis-Sema ta' Sidna Marija.¹² Il-fatt hu li kien hemm knisja ddedikata lit-Tluġh fis-Sema ta' Sidna Marija, li Dusina qieghed hawn



jiddeskrivi fil-bidu tar-rapport tieghu, u li wara bdiet tissejjah ukoll “Ta’ Pinu”, u li kienet tinsab ġo sqaq,¹³ u kien hemm ukoll altar fil-Knisja ta’ San Leonardu, wkoll iddedikat lit-Tluġ fis-Sema ta’ Sidtna Marija, li ma kien knisja xejn. Kemm il-Knisja ta’ Sidtna Marija u kemm l-altar taghha fil-Knisja ta’ San Leonardu huma deskritti fir-rapport ta’ Dusina. Irid jinghad ukoll li kuntrarju ghal-Knisja ta’ Sidtna Marija, dik ta’ San Leonardu ma kinitx fi sqaq, imma tmiss ma’ territorju ta’ razzett.¹⁴

Issa li nafu li l-Knisja ta’ San Leonardu kienet dejjem dik prinċipali, wiehed bir-raġun isaqsi meta nbiet l-ewwel knisja f’Hal Kirkop iddedikata lilu.

F’Malta, il-knejjes eżistenti l-aktar antiki jmorru lura għas-seklu erbatax, perjodu ta’ wara l-miġja tal-Konti Ruġġieru. Minn xi żmien ilu, fl-eqdem knejjes instabu fdalijiet ta’ knejjes oħra, li x’aktarx imorru lura għal sekli qabel, saħansitra xi drabi għall-perjodu tal-Biżantini, kif wiehed jista’ jikkonkludi mill-affreski li nstabu. Eżempju ta’ dan hija l-Knisja ta’ Hal Millieri fil-viċin taghna. Izda min jista’ jgħid li fuq il-katakombi ta’ Kirkop 2 u f’dak ta’ Hal Resqun,¹⁵ midfun fit-tidwira ta’ hdejn l-ajruport, ma kellhomx knejjes li nbnaw fuqhom u nqerdu wara? U bħalma dawn inqerdu, u baqgħu l-katakombi, jew aħjar, il-kripti, kappelli żgħar taħt l-art, min jista’ jgħid li taħt il-Knisja Prinċipali ta’ San Leonardu m’għadx hemm kripta li kellha wkoll qima lejn San Leonardu, bl-affreski kif insibuhom f’Hal Millieri u f’Hal Resqun? Kripti kienu komuni fi knejjes Biżantini u ta’ qabel. Kripta minn dawn tinsab taħt il-Kunvent tal-Lunzjata fil-limiti tar-Rabat, u din ma kienet iddedikata lil hadd għajr lil San Leonardu. Kripti kienu postijiet ta’ dfin u ta’ qima, knejjes taħt l-art biex jagħtu inqas fil-ghajn fi żmien ta’ periklu kemm għall-Poplu u kemm għar-Reliġjon. Kienu dawn il-kripti fi żmien il-hakma Għarbija li servew ta’ knejjes taghna, u wara li Malta rat il-helsien taghha mal-miġja tan-Normanni, wiehed imbagħad seta’ jibni knejjes fl-apert, fuq l-istess kripta, u f’postijiet oħra.

It-tradizzjoni tgħid li l-Konti Ruġġieru, fl-1091, keċċa lill-Gharab, u li reġa’ qaleb ir-religiġon taghna minn wahda Musulmana għal wahda Kattolika. Il-fatti ta’ l-istorja, però, jgħidu mod ieħor, li l-Gharab kienu ġa kkonċedew lill-Maltin li setgħu jibqgħu Nsara, imma li jsiru ċittadini tat-tieni klassi, jiġifieri, li jhallsu t-tribut lilhom. Dan hu importanti, għaliex ta ċans lill-Maltin, inkluż f’Hal Kirkop, li jibqgħu Nsara minn żmien il-Biżantini sa żmien in-Normanni. Wiehed hawn qieghed jeskludi rapporti mhux ta’ min joqgħod fuqhom li Malta għamlet xi żmien diżabitata. Anke Kemmuna llum hija diżabitata, almenu għal min jaraha minn fuq dghajsa; imma fil-fatt ilha s-snin abitata: aħseb u ara gżira bħal Malta hafna ikbar minnha.

Li l-Maltin u l-Għawdxin baqgħu Nsara saħansitra tul il-hakma Għarbija minn żmien il-Biżantini jsostnih b’mod qawwi Missier l-Ilsien Malti, Mikiel Anton Vassalli, meta jgħid li,

“Għax jekk l-Għarab ma biddluhx (ilsienhom) fl-Għarbi tagħhom, ir-raġuni toħroġ ċar minnha nnifisha, li l-Maltin, għalkemm bategħ elf dannu, madankollu, mogħtijin għal kollox għar-Reliġjon Kattolika u d-devozzjonijiet ta’ missirijiethom mill-miġja ta’ San Pawl, qatt ma gerrħu tahlit jew għaqda mas-Saraċeni, imma rabbew, kif ser nażżarda ngħid, mibgheda mill-aktar qalila u eterna u bagħdew l-isem Għarbi, it-tradizzjonijiet, ir-religiġon u saħansitra l-ilsien (tagħhom).”¹⁶

Huwa ċert li l-Biżantini kienu f’Malta, u li l-Knisja Maltija u dik Għawdxija kienu jagħmlu mar-Rit ta’ Biżanzju. Għandna l-evidenza ċara tal-fdalijiet ta’ knisja Biżantina f’Tas-Silġ. Għandna minn ta’ l-inqas żewġ kelmiet fil-Malti li jmorru lura sa dak iż-żmien,

u li baqghu jintużaw minkejja li kien hawn l-Gharab u l-Islam f'Malta. Dawn huma *Wied ir-Rum*, li tfisser, “Wied l-Insara Biżantini”, u *Lapsi*, jiġifieri, “it-Tluġh fis-Sema ta’ Sidna Ġesù Kristu”, dak li l-ġirien taghna dejjem baqghu jsejhulu mil-Latin “Ascensioni”, iżda ahna bqajna nsejhulu mil-Grieg.

Ghandna saħansitra kunjomijiet Griegi li kienu hawn minn qabel il-miġja tal-Konti Ruġġieru, jiġifieri, sa minn żmien l-Gharab u qabilhom, minn żmien il-Biżantini. Fost dawn kien hemm il-kunjom *Prokopios*, li wara ġie *Perkopju*, *Perkop*, *Porkop*, *Chircop* u *Kirkop*. Jeżistu rħula ohra bħal Hal Kirkop li isimhom huwa kunjom: Attard, Balzan, Dingli, Dwin, Farruġ, Lija, Luqa, Mula, Ghaxaq u Qormi. Barra minn dawn, kienu jeżistu ohrajn relatati ma’ kunjomijiet, imma li illum ma ghadhomx jeżistu: Binsinjur, Bisqallin, Dimekk, Dragu, Far, Ġawhar, Ġer, Ġwann, Kaprat, Ghallun, Ramija, Sammut, Tartarni.¹⁷ Kien hemm bil-fors rabta bejn kunjom persuna, u isem dawn l-irħula, u f’Hal Kirkop, imsemmi għall-Grieg Prokopju, bil-fors li kien hemm rabta bejn din il-persuna u l-komunità Griega Nisranija li fi żmien il-Biżantini kienu jgħoddu tagħhom il-qima lejn San Leonardu. Dan għaliex San Leonardu għix fi żmien bikri tal-istorja tal-Knisja, sekli shaħ qabel ma l-Knisja Latina u dik Griega Biżantina nfirdu minn xulxin madwar l-1000 sena wara Kristu. Il-piraterija u l-iskjavitù kienu l-pjagi tal-Mediterran, ġa minn żmien ir-Rumani, u San Leonardu kien jidhol għall-Insara li kienu jitolbuh il-harsien tagħhom u radd il-mitlufin.

Instab manuskritt Biżantin miktub bil-Grieg f’Madrid fi Spanja, li jien mort naqrah is-sena l-ohra, u li sekli qabel kien f’Messina. Bħalissa, qeghdin naħdmu fuqu jien, il-Professor Stanley Fiorini u r-Reverendu Dr. Joseph Busuttill.¹⁸ Dan il-manuskritt isemmi (f.84v.) li l-Maltin bidlu l-moskej Gharab fi knejjes Insara mal-wasla tan-Normanni. L-istess ġara f’artijiet ohra, bħal Sqallija. Dan ifisser li tul il-hakma Għarbija f’Malta, il-Maltin kienu mxebbgħin jaduraw lis-Santissima Trinità mhux tant fl-apert, imma fil-kripti u fl-għerien biex ma jurtawx lill-Misilmin (u lil-Lhud li kienu wkoll hawn Malta) li ma kinux jemmu fit-Trinità. U hekk kif waslet il-libertà reliġjuża, dawn bnew knejjes fuq il-kripti tagħhom, biddlu l-moskej tal-Gharab fi knejjes, u bnew bosta knejjes ohra ’l hawn u ’l hemm. Ir-rapport ta’ Dusina jsemmi tant knejjes f’Malta u f’Għawdex, li wiehed jista’ jgħid li kien hemm knisja għal kull jum tas-sena. F’Hal Kirkop biss, meta sar Parroċċa, kien hemm saħansitra seba’ knejjes. Dawn kienu l-knejjes ta’ San Leonardu, tat-Tluġh fis-Sema ta’ Sidna Marija, tat-Thabbira lil Sidna Marija, ta’ Santa Anastasja, ta’ San Ġakbu, ta’ San Nikola u ta’ San Ġwann il-Battista.¹⁹ L-ex-moskej u knejjes ohra, peress li kienu żgħar, waqghu u reġghu nbnew fi knejjes ohra. Xi whud minn dawn wara ġew ipprofonati mill-Isqifijiet fiż-żajjar Pastoral tagħhom u kkundannati biex jitwaqqghu; ohrajn ghadhom magħna, u ohrajn reġghu nbnew kif jidhru illum.

Konkluzjoni

Minn dan kollu, wiehed jagħmel sew jaċċetta l-fatt li San Leonardu kien meqjum anke fil-Knisja ta’ Rit Griega, dik Biżantina, saħansitra wara li waqghet Ruma. F’Hal Kirkop, abitat minn komunità Griega taht rajjes jismu Prokopios, huwa kien meqjum f’maqdes ċentrali. Iktar tard huwa baqa’ jiġi meqjum x’aktarx fi kripti tul il-hakba Għarbija u, wara, fi knisja mibnija fuq l-istess kripti meta Malta rat il-helsien shiħ reliġjuż tagħha bil-miġja tan-Normanni fl-1091. Biż-żmien, meta fl-1575 il-popolazzjoni laħqet mal-mitejn ruh, żdiedu knejjes ohra, tant li Mons. Pietru Dusina żar tlieta minnhom, deskritti hawn fuq.

Fl-ahharnett, meta fl-1592 Hal Kirkop sar Parroċċa, kienu jghoddu seba' knejjes fir-rahall, imma dik ta' San Leonardu baqgħet dejjem il-prinċipali.

- ¹ No. 1. *Archivio Segreto Vaticano, Congregazione Vescovi e Regolari. Malta: Visita Apostolica no.51: Mgr. Petrus Dusina, 1575. F'Documentary sources of Maltese history: Part IV. Documents at the Vatican.* Malta, Msida, Malta University Press, 2001, 119-120.
- ² Ara H.C.R. Vella, *Indiċi ta' ismijiet ta' nies minn Hal Kirkop li jinsabu minnha fir-registri taż-żwigi u magħmudijiet u mwiet f' Birmiftuħ u f' Hal Kirkop mill-1550 tal-1840.* Malta, B'Kara, Concept Communications Ltd, 2006, 11, 13, 46-50, 53-58, 166.
- ³ Ara H.C.R. Vella, *L-ewwel registru tal-Parroċċa ta' Hal Kirkop: 1592-1679.* F'H.C.R. Vella ed., *Hal Kirkop u l-inħawi ta' madwaru.* Vol. I. Msida, Malta University Press, 2000, 111.
- ⁴ Ara H.C.R. Vella (2000) 127, n.7.
- ⁵ Ara H.C.R. Vella (2006), 67-69, 176.
- ⁶ Ara H.C.R. Vella (2000), 127, n.7.
- ⁷ Ara H.C.R. Vella (2000), 126-128, n.7.
- ⁸ Ara H.C.R. Vella (2000), 122, n.7.
- ⁹ J. Micallef, *L-istorja ta' Hal Safi.* Malta, 1980, 9; A. Bonnici, *San Leonardu.* F'M.J. Schiavone ed. *Il-knejjes parrokkjali ta' Malta u l-festi tagħhom.* Malta, Pietà, Pubblikazzjonijiet Indipendenza, 1993, 2.13; C. Busuttil, *L-arkitettura tal-knisja parrokkjali ta' l-Imqabba.* F'Ch. Farrugia ed. *L-Imqabba mal-medda taż-żmien.* Malta, Imqabba, Kunsill Lokali u Knisja Parrokkjali, 1998, 61; u S. Fiorini, *Hal Kirkop sal-1592.* F'H.C.R. Vella ed. (2000), p.36, n.66.
- ¹⁰ Ara l-kwotazzjoni mill-kuntratt u t-traduzzjoni tiegħi f'H.C.R. Vella (2000), 122, n.7.
- ¹¹ G.F. Abela, *Della descrizione di Malta.* Malta, P. Bonacota, 1647, 379.
- ¹² Dan intqal għall-ewwel darba minn A. Ferris, *Descrizione storica delle chiese di Malta e Gozo,* Malta, 1866, 431, u dan l-ahħar ġie repetut minn A. Bonnici (1993), 14.
- ¹³ Ara H.C.R. Vella (2000), pp.126-127, n.7.
- ¹⁴ Ara H.C.R. Vella (2000), p.127, n.7.
- ¹⁵ Ara A. Bonanno, *Il-wirt arkeoloġiku ta' Hal Kirkop.* F'H.C.R. Vella ed. (2000), 9-10.
- ¹⁶ Traduzzjoni tiegħi ta' M.A. Vassalli, *Mylsen Phoenico-Punicum sive Grammatica Melitensis: Praefatio historica.* Ruma, Antonio Fulgoni, 1791, pp. 15-16, par. 10.
- ¹⁷ Ara S. Fiorini, *Hal Kirkop sal-1592.* F'H.C.R. Vella ed. (2000), 24-27.
- ¹⁸ Dan ix-xogħol għad jidher bl-isem ta' *Tristia ex Melito-Gaudo.* Ara wkoll S. Fiorini u H.C.R. Vella, *New XIIIth-century evidence for the Pauline tradition and the re-Christianization of the Maltese islands.* F' J. Azzopardi ed., *The Cult of St Paul and the Maltese Tradition.* Malta, 2006, pp. 161-172.
- ¹⁹ Ara H.C.R. Vella (2000), pp.123-128, n.7.